

اقبال کے نظریہ تصوف کے درخشاں پہلو

ڈاکٹر سید علی رضا

حکیم الامت ڈاکٹر محمد اقبال بیک وقت ایک عظیم مُفکر اور مُصلح ہونے کے ساتھ ساتھ ایک بلند پایہ صوفی بھی تھے۔ بعض ناقدین اقبال کا تو یہ خیال ہے کہ اقبال سرے سے صوفی تھے ہی نہیں اور نہایت اصرار سے یہ کہتے ہیں کہ وہ تصوف کے قطعی خلاف تھے اور اس سلسلہ کو بنی نوع انسان کے لیے نہایت مہک اور مسلمانوں کے زوال کا باعث سمجھتے ہیں۔ ڈاکٹر محمد اقبال کی زندگی کا جائزہ لیا جائے تو ان کے ہاں ہمیں بزرگان دین اور صوفیاً کرام سے بے پناہ عقیدت سے ملوا شاعار میں گے جیسا کہ اقبال اپنے کلام میں مولانا جلال الدین رومیؒ کو ”مرشد“ جیسے لقب سے یاد کرتے ہیں:

پیر رومی مرشدِ روشِ ضمیر
کاروانِ عشق وِ مستی را امیر
منزش برتر ز ماہ و آفتاب
خیمه را از کہشاں سازد طناب
نورِ قرآن درمیان سینه اش
جامِ جم شرمندہ از آئینہ اش

مولانا جلال الدین رومیؒ جو تیرہوں صدی عیسوی کی ماہیہ ناز خصیت ہیں اور جناب اقبال سے صدیوں قبل اُفقت تصوف پر ابھرے۔ مولانا رومیؒ ۲۰۴۲ھ کو تولد ہوئے اور ۵ جمادی الثانی ۲۷۲ھ کو رحلت فرمائی۔ اقبال نے مولانا جلال الدین رومیؒ کو پیر و مرشد کا درجہ کیوں دیا اور رومیؒ کے ساتھ ذہنی و روحانی رشتہ قائم کرنے میں کون سے عناصر کا فرمایا ہیں؟ یہ ایسے سوالات ہیں جو ہمیں اقبال کے وجود خاکی میں تصوف کی پیشی ہوئی روحانی کرنوں کا پتہ دیتے ہیں۔ جو شخص صوفیاء کرام کا ذکر محبت و احترام سے کرتا اور بزرگان دین کی درگاہوں پر ذوق و شوق سے حاضر ہوتا ہو وہ تصوف کا مخالف کیسے ہو سکتا ہے۔ جس بیت میں تصوف

آج اسلام میں راجح ہے اور جس کا مظاہرہ و مشاہدہ عام طور پر خانقاہوں اور سجادہ نشینوں میں ہوتا ہے وہ حقیقی تصوف نہیں ہے جس کی بنیاد آج سے تقریباً ساڑھے چودہ سو سال قبل عیسوی میں عرب میں پڑی تھی اور صدیوں تک جن کی تلقین و تدریس بزرگان دین اور اولیا کرام کرتے رہے۔

اقبال کو تصوف کے بعض پہلوؤں سے ہمیشہ اختلاف رہا جیسا کہ وہ ایک جگہ تحریر کرتے ہیں:

تصوف سے اگر اخلاص فی العمل مراد ہے تو کسی مسلمان کو اس امر پر اعتراض نہیں ہو سکتا۔ ہاں جب تصوف فلسفہ بننے کی کوشش کرتا ہے اور نظام عالم کے حقائق اور باری تعالیٰ کی ذات کے متعلق مُوشِک فیاض پیش کر کے کشفی نظریہ پیش کرتا ہے تو میری زوج اس کے خلاف بغاوت کرتی ہے۔

جب اسلام اطراف و اکناف میں پھیلنا شروع ہوا تو مختلف مذاہب کے لوگ جو ق در جو ق مشرف بہ اسلام ہونے لگے مگر وہ اپنی قدیم روایات و نظام حیات کے فرسودہ اثرات کو اپنے ذہنوں میں موجود فلسفہ کی صورت میں لائے جس کا فطری و لازمی نتیجہ یہ ہوا کہ لوگوں میں فلسفہ و حکمت یونان و ایران و ہندوستان کے اثرات مرتب ہونا شروع ہوئے۔ چنانچہ رفتہ رفتہ تحریکات خالص اسلامی تعلیمات میں اس طرح گھل مل گئے کہ اب ان کا الگ ہونا محال ہو گیا۔

اُس وقت کے ”صوفیائے کرام“ افلاطونیان جدید کی تعلیمات سے بہت متاثر ہوئے اور اپنے ماغذہ کی طرح خود بھی ”تصادم و قحط“ کے قائل ہو گئے اور کسر نفسی، ترک خودی اور خود شکنی وغیرہ کی تعلیمات پر زور دینے لگے۔ نتیجتاً یہ خیال عوام کے ذہنوں میں سرایت کرنے لگا اور آخر کار وہ قوم جس کی بنیاد احساس نفس و خودی اور عمل پر کھلی گئی تھی ان تعلیمات سے اس درجہ متاثر ہوئی کہ انہوں نے اسے اپنا حیات کا لائج عمل بنایا اور اسے اپنی نجات کا ذریعہ سمجھ کر اپنے آپ کو بے کس و بے کار اور مجبور و معذور سمجھنے لگے۔ یہی وہ نظریہ تصوف ہے جس کے خلاف اقبال جہاد کرتے ہیں۔ وہ اصل میں تصوف سے اختلاف نہیں کرتے بلکہ وہ تصوف کو غیر اسلامی اجزاء سے پاک کر کے اس کو اصلی اور پاک صورت میں پیش کرنا چاہتے ہیں۔

حضرت اقبال نے اسرار خودی کے اشعار اور کتاب کے دیباچہ میں تصوف کے بعض غیر اسلامی مسائل پر تقدیم کی تھی خاص طور پر نظریہ وجود پر۔ آپ نے حافظ شیرازی کو بھی ہدف تقدیم بنا لیا جس پر بہت بڑا ہنگامہ برپا ہوا جس کے دل پر دخواجہ حسن نظامی کی شخصیت موجود تھی۔ اکبرالہ آبادی نے بھی کسی حد تک مخالفت کی مگر دوستانہ و مخاصمانہ انداز کو اپناتے ہوئے اقبال اور خواجہ حسن نظامی سے بذریعہ خط کتابت کی تاکہ یہ بحث و تکرار کا سلسلہ معطل ہو۔ اقبال نے اپنے اوپر اٹھنے والے تمام سوالات کے جواب اپنے مضامین کی صورت میں دیے۔ جس کے متعلق سید عبدالواحد معینی لکھتے ہیں:

اقبال نے پانچ مضامین تحریر کیے جن میں اسرار خودی و تصوف، سراسرار خودی، تصوف و جو دیہ علم ظاہر و باطن

اور اسلام اور تصوف شامل ہیں۔ اس کے علاوہ ڈاکٹر نکلسن کی فرمائش پر اسرار خودی کے بارے میں ایک توضیحی مضمون بھی تحریر کیا اور چند مستشرقین کے اعتراضات کے جواب دینے کے لیے انہیں طویل خط بھی تحریر کیا۔ یہ سب تحریریں اسلامی تصوف اور غیر اسلامی تصوف کے بارے میں اقبال کا نقطہ نظر واضح کرنے میں مددگار ثابت ہوتی ہیں۔ یہ بات یقینی طور پر کہی جاسکتی ہے کہ اقبال نے جہاں کہیں بھی تصوف کی مخالفت کی ہے ان کی تقدیم کا نشانہ وہ غیر اسلامی عناصر تھے جنہوں نے اسلامی تعلیمات کو اس قدر گنجلک بنادیا ہے کہ عام مسلمان کے لیے اسلامی تصوف اور غیر اسلامی عناصر میں انتیاز کرنا دشوار ہو گیا ہے۔

ڈاکٹر نکلسن کو اپنے ایک خط کے ذریعے علامہ محمد اقبال نے جو پیغام دیا اس کا لب لباب یہ تھا:

I Claim that the philosophy of the Asrar is a direct development out of the experience and speculation of old Muslim Sufies and Thinkers.⁵

اقبال نے تصوف کے درپرداختہ حفاظ سے آشنا کی کے لیے انسان کو ”خودی“ کی تلقین کی۔ اس خودی کی اصطلاح وہ ”عرفان نفس“ سے پیش کرتے ہیں جس کے تین پہلو ہوتے ہیں یعنی دنیاشناسی، خداشناسی اور خود شناسی۔ اقبال نے ان تین پہلوؤں کو اپنی شاعری و فلسفہ میں سمیٹ کر خودی کا ایک خاص معیار وضع کیا ہے۔ جس طرح ہر انسان میں یہ خودی ہوتی ہے اسی طرح ہر قوم میں بھی یہ پائی جاتی ہے اور اسی کو ”روح قومی“ بھی کہتے ہیں اور قومی خودی کی طرح تمام انسانیت کی بھی ایک خودی ہوتی ہے جس کا احساس سب سے پہلے آنحضرت نے پیدا کیا۔ پروفیسر محمد احمد خان لکھتے ہیں:

اقبال کے کلام کی ایک خصوصیت ایسی ہے جو اسے تمام دوسرے شعرا سے ممتاز کر دیتی ہے۔ بلاہ مشرق میں شاعری کو پیغمبری سے جو روایتی نسبت حاصل رہی ہے اُس کا مظہر اتم ہندوستان میں یقیناً علامہ اقبال کی ذات گرامی کی صفات تھی۔ پیغمبر حضرت شعائرِ اخلاق کا قائم کرنے والا ہی نہیں بلکہ انسان کی تمام حیات عمرانی کا مؤسس ہوتا ہے۔ اگر وہ کسی جامع شریعت کا حامل ہے تو قوم کی زندگی کے ہر شعبہ کے لیے اُس کے احکام موجود ہونے چاہیے۔ اقبال کی حکمت اسلامیہ کا انتیاز یہی ہے کہ وہ تمام قومی و معاشرتی اداروں کو حیطہ ہے۔ اقبال کا قول قرآن کریم کے قائم کے ہوئے نظام حیات کی تفسیر اور رسول اللہ محمدؐ کے ارشادات کی والہانہ ترجمانی ہے۔

انسان کی خودی کی طرح تمام کائنات عالم کی بھی ایک خودی ہوتی ہے اور وہی حقیقی کون و مکان ہوتی ہے چھے دوسرے الفاظ میں خدا کہا جاتا ہے۔ پس ظاہر ہے کہ خودی اور خدا میں کس قدر قریبی تعلق ہے۔ اسی تعلق کی بنابر تو کہا گیا کہ مَنْ عَرَفَ نَفْسَهُ فَقَدْ عَرَفَ رَبَّهُ، یعنی جس نے خود کو پیچانا اُس نے اپنے رب کو پیچانا۔ اور یہی سبق حیاتِ نبی ہمیں دیتی ہے اور یہی مبدأ و مثاثرے تصوف ہے اور یہی اقبال کی تعلیم و شاعری کی روح ہے۔ عبدالواحد میعني اقبال کی زبانی یوں رقمطر از ہیں:

تصوف کے مقاصد سے مجھے کیوں کرا خلاف ہو سکتا ہے۔ کون مسلمان ہے جو ان لوگوں کو بُرا سمجھے جن کا نصب اعین محبت رسول ہے اور جو اس ذریعہ سے ذات باری سے تعلق پیدا کر کے اپنے اور دوسروں کے ایمان کی پختگی کا باعث ہوتے ہیں۔ اگر میں تمام صوفیاء کا مخالف ہوتا تو مشنوی میں ان کی حکایات و مقولات سے استدلال نہ کرتا۔^۵

اس میں کوئی شک نہیں کہ اقبال نے غزاںی و رومی کا انتہائی گہر امطالعہ بھی کیا۔ لیکن انہوں نے اصل مأخذ قرآن حکیم کو بنایا۔ قرآن ہدایتِ انسانی کے لیے ربِ ذوالجلال کا آخری کلام ہے اگر انسان چاہتا ہے کہ اُس پر کائنات کے تمام سر بستہ را کھل جائیں تو اُسے چاہیے کہ اقبال کی طرح اس کا مطالعہ کرے اور خشوع و خضوع کیسا تھا اس کا باقاعدہ اہتمام کرے اور اگر اس کی علمی تفسیر ملاحظہ کرنا چاہے تو آپ کی حیاتِ اقدس اس کی بہترین عکاس ہے۔

انسانی نشوونما کے لیے بنیادی قوانین اور اصولوں کی ضرورت ہوتی ہے جو قرآن پاک میں جمع کردیے گئے ہیں جن میں تبدیلی ناممکن ہے۔ اقبال قدماء اکابرین اسلام کے نظریات سے اختلاف نہیں کرتے بلکہ دور حاضر کے مسلمان سے علوم و فنون کی روشنی میں تمام مسلمانات و نظریات اسلام پر دبارہ غور کرنے کی تلقین کرتے ہیں لیکن ساتھ ہی ساتھ یہ بھی نہایت وضاحت سے کہہ دیتے ہیں کہ رشد و ہدایت کا اصل سرچشمہ وجود ان عشق ہے اور نئے علوم و فنون کی مدد سے روحانی حقیقت سمجھانے کی ضرورت صرف ان لوگوں کے لیے ہے جو اصل سرچشمہ سے سیرابی نہیں چاہتے اسی لئے وہ تمام انسانوں کو یکساں نہیں پاتے اور مذہب کی پیروی بغیر دلیل نہیں کرنا چاہتے۔

اقبال کے نظریہ تصوف کے متعلق صوفی غلام مصطفیٰ نبسم لکھتے ہیں:

اقبال کا انداز فکر اس تصوف سے جو صدیوں سے دنیاۓ اسلام میں راجح رہا ہے بالکل مختلف ہے۔ وہ بدقتی سے بڑی حد تک مسلمانوں میں جمود پیدا کرنے کا باعث رہا۔ جن لوگوں نے اس تصوف جمالي کو اپنا مسلک اور دین بنایا ان کے لیے مادی باحول کے تکلیف وہ عناصر سے مصروف پیکار ہونا ناممکن ہے۔ ان کو اس محیت میں وہ لطف حاصل ہوتا ہے کہ وہ وہیں کے ہو رہتے ہیں۔ علامہ اقبال کا نظریہ تصوف انہیں چھپھوڑتا ہے اور خواب غفلت سے پیدا کرتا ہے۔^۶

اقبال کائنات کو ایک مادی وجود تصوّر کرتے ہیں جو انسان کے لیے تخلیق شدہ ہے۔ اس کے مادی پہلوؤں میں اخلاقی پہلو بھی سموجے ہوئے ہیں جن کی رو سے وہ صوفیاء کرام کے ساتھ سفر کرتے بھی دکھائی دیتے ہیں:

تو شب آفریدی چراغ آفریدم
سفال آفریدی، ایا غ آفریدم
بیابان و کوہسار و راغ آفریدی
خیابان و گلزار و باغ آفریدم
من آنم کہ از سنگ آئینہ سازم
من آنم کہ از زہر نوشینہ سازم

انسان کا اخلاق احساس خودی ہے اور اس کی منزل مقصود گنگہداری واستحکام خودی ہے اور خودی کو مستحکم کرنے کے لیے ضروری ہے کہ وہ اپنے ماحول سے جگ و جدل رکھے اور اپنے مقاصد حیات کی تکمیل کے لیے رکاوٹوں اور مشکلات کو عبور کرتا چلا جائے۔ اس جدو جد کے ذریعے سے انسان برابرا پنے مقاصد میں ترقی کرتا چلا جاتا ہے۔ ”سکون خواہ جنت کا ہی کیوں نہ ہو خودی کی موت کا مترادف ہے۔ فی ذات کا نظریہ یا اپنی ہستی کو بے مقصد سمجھنا دراصل غلام اور پست ہمت قوموں کا اخلاقی عقیدہ رہا۔“ ۱۱م یہی حالات اور ایسی قومیں جن کی سوچ ان کے پیچھے کارفرما ہوتی ہے، قوموں کو بے عمل اور ناتوان بنانے کا کردیبا سے کنارہ کرنے اور اپنی ذمہ داری کی عدم ادا یتگی جیسے عوامل سے بھر پور تصوف کی تحریک کو پروان چڑھانے میں کارفرما ہوتی ہے۔ اقبال اس بے عمل اور ناتوان زندگی سے نالاں نظر آتے ہیں اور فرماتے ہیں:

حکوم ہو ساکِلک تو یہی اس کا 'ہمہ اوست'
خود مردہ، خود مرقد و خود مرگِ مفاجات
ترے دین و ادب سے آرہی ہے بوئے رہبانی
یہی ہے مرنے والی اُمتوں کا عالم پیری
نکل کر خانقاہوں سے ادا کر رسم شیری
کہ فقر خانقاہی ہے فقط اندوہ و دلکیری ۱۲

اقبال کے نزدیک اخلاقی صفتوں سے مزین ہونا انسانیت کی شان ہے۔ وہ اپنے کلام میں لوگوں کو فقر کو اختیار کرنے کا درس دیتے ہیں کہ ترکیہ نفس کے قفل کی کلیدیں فقر ہے۔ وہ فرماتے ہیں:

ہمت ہو اگر تو ڈھونڈ وہ فقر
جس فقر کی اصل ہے چجازی
اس فقر سے آدمی میں ہو پیدا
اللہ کی شان بے نیازی ۱۳

اقبال صاحب فقر کو جہادِ کبر کا غازی قرار دیتے ہوئے مزید فرماتے ہیں:

یہ فقرِ غیور جس نے پایا
بے قیق و سنان ہے مردِ غازی
مومن کی اسی میں ہے امیری
اللہ سے مانگ یہ فقیری^{۱۳}

اقبال نے فقر پر زور دیتے ہوئے آپ کی حیاتِ طیبہ کو اپنے لئے مشعلِ راہ بنانے کی تلقین کی۔ وہ آپ کی حیاتِ طیبہ کو اپنا نے کا درس دیتے ہوئے بھی ملتے ہیں۔ کیونکہ آپ سرکار کی حیاتِ طیبہ تمام انسانوں کے لیے فقر کا اعلیٰ نمونہ ہے۔ وہ فرماتے ہیں:

چیست فقر اے بندگان آب و گل
یک نگاہ راہ بیں، یک زندہ دل
فقر کا خویش را سنجیدن است
بر دو حرفِ لآلہ پیچیدن است
فقر خیر گیر بانانِ شعیر
بسٹہ فتزک او سلطان و میر
فقر ذوق و شوق و تسلیم و رضاست
ما امینیم، ایں متاعِ مصطفیٰ است^{۱۴}

اقبال کی نظر میں فقر میں کائنات کے سربستہ راز پہنچاں ہیں۔ جب کوئی فقر کو اختیار کر لیتا ہے تو وہ دنیاوی دھوکے و فریب سے چمگتی ہوئی رعنائیوں اور بیش بہا قیمتی خزانوں سے بے پرواہ کر خداشناکی کی منزل تک جا پہنچتا ہے۔ وہ اپنے کلام میں فرماتے ہیں:

نگاہ فقر میں شانِ سکندری کیا ہے
خارج کی جو گدا ہو وہ قیصری کیا ہے
خوش آگئی ہے جہاں کو قلندری میری
و گرنہ شعرِ مرا کیا ہے شاعری کیا ہے^{۱۵}

یہی وہ فقر ہے جس کا اقبال درس دیتے ہیں کہ جس نے اسے اختیار کیا وہ جرأۃ ایمانی سے اس قدر سرشار ہوا کہ پھر کبھی کسی حاکم، ظالم و جابر کے سامنے سرتسلیم ختم نہ کر سکا۔ یہ حقیقت میں انسان کامل کا طریقہ ہے۔ یہی فقر جب حضرت مجدد الف ثانیؓ کے وجودِ خاکی میں اُتراتو وہ بے باکی و جرأۃ کیسا تھا حاکم وقت کے سامنے

جانے سے بھی نہیں گھبراۓ۔ اقبال فرماتے ہیں:

گردن نہ تھکنی جس کی جہانگیر کے آگے
جس کے نفس گرم سے ہے گرمی احرار کے

یہ بات تو عیاں ہوئی کہ اقبال اسلامی تصوف کے مخالف نہیں بلکہ اس تصوف کے اندر چورستے سے آئے اور سمائے ہوئے اُن اجزاء سے اختلاف رکھتے ہیں۔ وہ اس تصوف کے قائل ہوں جو انسان کو اپنی ذمہ داریوں کی پہچان کرواتے ہوئے حقیقی معنوں میں خدائے بزرگ و برتر کا نائب بنائے نہ کہ زندگی کی ابجھنوں و پریشانیوں سے گھبرا کر تارک اللہ نیا ہونے کا درس دے۔

اقبال عملی تصوف کے اس حصے کے منکرنیں جس کا تعلق پاکیزگی و طہارت، حلال روزی کمانے اور ریا کاری سے چلتے، کامل راہنمائی اطاعت اور ان عبادات سے ہے جن کا ثبوت نبی کریمؐ کے عمل اور قرآن سے ملتا ہے۔ اقبال بھی انہیں ترکیب روحانی کا ذریعہ فرار دیتے ہیں۔^{۱۸}

اقبال کا نصب العین فقر کی منزل سے ہمکناری بھی ہے۔ صاحب فقر دوسروں کے ٹکڑوں پر پلنے والے سائل اور گداگر سے بالکل الگ شخصیت کا حامل ہے۔ وہ تو قلب و نظر کی طہارت و پاکیزگی کے ساتھ ساتھ تحریر کائنات کی قوت کا بھی مالک ہے۔ اس بارے میں اقبال فرماتے ہیں:

اک فقر سکھاتا ہے صیاد کو ٹھیکری
اک فقر سے کھلتے ہیں اسرار جہانگیری
اک فقر سے قوموں میں ممکنی و دلکیری
اک فقر سے مٹی میں خاصیت اکسیری
اک فقر ہے شبیری اس فقر میں ہے میری
میراثِ سلمانی سرمایہ شبیری^{۱۹}

اقبال انسان کو مادہ پرستی کے زہر لیلے مادوں کے اثرات سے پاک کرنا چاہتے ہیں اسی لیے وہ تن آسانی، تسلیل پسندی اور عیش پرست جیسے خطرناک عناصر سے انسان کو دوری اختیار کر کے فقر اپنانے کے لیے مرید فرماتے ہیں:

ترے صوفے ہیں افرگی، ترے قالین ہیں ایرانی
لہو مجھ کو گُلاتی ہے جوانوں کی تن آسانی
امارت کیا، شکوہ خسروی بھی ہو تو کیا حاصل؟
نه زور حیدری تجھ میں نہ استغناۓ سلمانی

نہ ڈھونڈ اس چیز کو تہذیب حاضر کی تجھی میں
کہ پایا میں نے استغنا میں معراجِ مسلمانی^{۱۳}

اقبال^{۱۴} کی نظر میں صاحب فقر جب تک جذب عشق سے سرشار نہ ہوت تک انسان اپنی بصیرت و قوت ایمانی سے سے استفادہ نہیں کر سکتا۔ جیسے عقل منطقی استدلال اور ظن و تجھن کی انسان کے لیے وصف خاص ہے عشق ایسی قوت ہے جو انسان کو زمانی و مکانی حقیقت سے آشنا کرتی ہے۔ عشق کی قوت طبیعت کے علم سے پیدا نہیں ہوتی بلکہ اس کا ماغد روح انسانی ہے جس کی باطنی قوتیں لامتناہی ہیں۔ جیسا کہ اقبال اس بات کی صراحت اپنی شاعری میں کرتے ہیں:

عشق دم جریل، عشق دلِ مصطفیٰ
عشق خدا کا رسول، عشق خدا کا کلام
عشق فقیہ حرم، عشق امیر جنود
عشق ہے ابن اس بیل اس کے ہزاروں مقام^{۱۵}

اقبال^{۱۶} درحقیقت ایک ایسے صوفی تھے جو منقی تصوف کے نہیں بلکہ اثباتی تصوف کے قائل تھے اور یہی اثباتی تصوف اسلامی تصوف ہی ہے جو انسان کا روحاں نیت سے اس طرح تعلق باتی رکھے کہ وہ اس دنیا میں زیادہ سے زیادہ انفرادی اور اجتماعی فرائض انجام دے۔ اس کی سب سے عمدہ مثال رسول اللہ جناب محمد مصطفیٰ کی حیات طبیّہ میں ملتی ہے۔ علامہ محمد اقبال کو رسول اللہ جناب محمد مصطفیٰ کی ذات سے عشق تھا۔ اقبال نے اپنے کلام میں بھی گوشہ نشینی سے بیزاری ظاہر کی اور اسے انسان کے لئے زوال و ادبار سے کمال و عالمی کا سبب قرار دیا۔ فرمایا:

رندوں کو بھی معلوم ہیں صوفی کے کمالات
ہر چند کہ مشہور نہیں ان کے کرامات
خود گیری و خود داری و گلبانگ ‘انا الحق’
آزاد ہو ساکِل تو یہ ہیں اس کے مقامات
مکحوم ہو ساکِل تو یہی اس کا ‘ہمہ اوست’
خود مردہ و خود مرقد و خود مرگ^{۱۶} مفاجات

اقبال^{۱۷} نے انسان کی ہمہ وقت زیست کی ظلمتوں کے مقابل اپنی خداداد صلاحیتوں کی بنا پر اپنے عمل کو انجام دینے کی بات کی۔ اگر اقبال^{۱۸} بے عمل اور تارک الدنیا صوفی سے بیزار ہیں تو ظاہر پرست اور شاعر اسلامی سے بیگانہ ملا سے بھی چند اس خوش نہیں۔ اقبال^{۱۹} نے ہمیشہ نام نہاد صوفی اور نفس پرست ملا دونوں کی مخالف کی۔

ڈاکٹر سید علی رضا۔ اقبال کے نظریہ تصوف کے درخشاں پہلو
دونوں نے شریعت و طریقت کے باطنی اصولوں سے ناداقیت کے علی الرغم دین کی من مانی تاویلات سے بعض
فروعی مسائل کو ضرورت سے زیادہ اہمیت دی۔ خصوصاً ملانے اپنی کچھ فہمی کی بنابر دین کا حصار تنگ کرنے کی
کوشش کی۔ خلق خدا میں اخوت اور بارہمی محبت کا جذبہ جڑ سے اکھاڑنے کی جسارت کی۔ فرقہ وارانہ مناظرہ
بازی ملاّتیت کا اوقلین مقصد ہے۔ اقبال کی نظر میں اسی ملاّتیت کا علمبردار بہشت کے اہل نہیں۔ وہ فرماتے

ہیں:

میں بھی حاضر تھا وہاں ضبط بخشن کر نہ سکا
حق سے جب حضرت ملا کو ملا حکم بہشت
عرض کی میں نے الہی! مری تقدیر معاف
خوش نہ آئیں گے اسے حور و شراب ولپ کشت
نہیں فردوس مقام جدل و قال و اقول
بحث و تکرار اس اللہ کے بندے کی شرست
ہے بد آموزی اقوام و ملل کام اس کا
اور جنت میں نہ مسجد، نہ کلیسا، نہ کنشت ۳۳

الختصر یہ کہ علامہ محمد اقبال بلاشبہ ایسے الہامی صوفی شاعر ہیں جو نفی ذات کے مقابلے میں ہر انسان کو
ایثاث خودی کی تعلیم دیتے ہیں۔ اقبال گوپڑھنے سے معلوم پڑتا ہے کہ وہ حقیقت میں ایک خدا شناس شخصیت
کے مالک ہیں۔ ان کے افکار کا منبع اور ماغذہ قرآن کریم کی تعلیمات ہیں۔ انسان جب اس الہامی کتاب پر
سچے دل سے غور و فکر کرتا چلا جاتا ہے تو اسرار الہی اس پر آشکار ہونا شروع ہو جاتے ہیں۔ جب اسرار الہامی سے
واقفیت بڑھتے تو انسان کو اقبال کی طرح اپنی خداداد صلاحیتوں کو استعمال کر کے اعلیٰ مقاصد کا حصول یقینی بنانا
چاہیے اور فلسفہ اقبال کی روشنی میں انسان کو عروج آدم، تغیر کائنات، تعمیر ملت، قوت جہد عمل، شان و فقر،
غایت دینِ نبوی، خودی و بے خودی اور رہبانیت کی ماہیت جیسے معاملات پر مکمل غور و فکر کرتے ہوئے
معاشرے میں اپنا مشبت کردار ادا کرنا چاہیے۔



حوالہ جات و حواشی

- ۱۔ محمد اقبال، علامہ، کلیات اقبال (فارسی)، شیخ علام علی اینڈ سنز لاہور ۱۹۸۱ء، ص ۸۰۳
- ۲۔ تپسم، عبدالرشید (ترجمہ)، ملفوظات رومی، مذوے پرلس، لاہور، ۱۹۹۱ء، ص ۲
- ۳۔ عطا اللہ شیخ، (مرتبہ) اقبال نامہ (حصہ اول)، آئینہ اردو لاہور، سان، ص ۵۳
- ۴۔ معین، عبدالواحد، ڈاکٹر، (مرتبہ) مقالات اقبال، آئینہ اردو، لاہور، ۱۹۸۸ء، ص ۲۰۱
5. Bashir Ahmad Dar, (Compiled and Edited) *Letters of Iqbal*, Iqbal Academy, Lahore. 1987, p-147.
- ۶۔ حمید احمد خان، پروفیسر، اقبال کی شخصیت و شاعری (مجموعہ مقالات)، بزمِ اقبال، لاہور، ۱۹۸۳ء، ص ۱۵
- ۷۔ تپسم، عبدالرشید (ترجمہ)، ملفوظات رومی، ص ۳۲
- ۸۔ معین، عبدالواحد، ڈاکٹر، مرتبہ مقالات اقبال، ص ۲۰۲
- ۹۔ تپسم، ہسونی غلام مصطفیٰ، اقبال اور تصوف (مشمولہ: مشوراتِ اقبال)، بزمِ اقبال، لاہور، ۱۹۸۸ء، ص ۸۷
- ۱۰۔ محمد اقبال، علامہ، کلیات اقبال (فارسی)، ص ۲۸۲
- ۱۱۔ یزدانی، منیر احمد، فوزِ اقبال، پیشل انسٹیوٹ آف کشمیر ٹریز، میر پور، آزاد کشمیر، ۲۰۱۲ء، ص ۲
- ۱۲۔ محمد اقبال، علامہ، کلیات اقبال (اردو)، اقبال اکادمی پاکستان، لاہور، ۲۰۰۷ء، ص ۳۱
- ۱۳۔ ایضاً، ص ۲۰۰
- ۱۴۔ ایضاً، ص ۲۰۰
- ۱۵۔ محمد اقبال، علامہ، کلیات اقبال (فارسی)، ص ۸۱۶
- ۱۶۔ ایضاً، ص ۳۲۰
- ۱۷۔ محمد اقبال، علامہ، کلیات اقبال (اردو)، ص ۳۸۸
- ۱۸۔ محمد عبداللہ، سید، ڈاکٹر، طیف اقبال (مرتبہ ڈاکٹر ممتاز بگوری)، لاہور کیڈمی، لاہور، ۱۹۷۶ء، ص ۳۸
- ۱۹۔ صدیق جاوید، ڈاکٹر، بال جبریل کا تنقیدی مطالعہ، یونیورسٹی بکس، لاہور، ۱۹۸۷ء، ص ۲۲۱
- ۲۰۔ ایضاً، ص ۲۱۲
- ۲۱۔ ایضاً، ص ۱۷۱
- ۲۲۔ محمد اقبال، علامہ، کلیات اقبال (اردو)، ص ۳۱
- ۲۳۔ صدیق جاوید، ڈاکٹر، بال جبریل کا تنقیدی مطالعہ، ص ۲۲۱

